



## *Kliem ix-xedd fil-vokabularju Malti* — J.J. Camilleri B.A., M.A., A.I.E. (Lond.)

■ Kull żmien kellu l-karatteristiċi tiegħu li dawn jgħarfuh minn żminijiet oħra. In-nies jilbsu, jgħibu ruħhom u jiddevertu skond il-moda tal-mument. Li kien jgħodd għall-imghoddi m'għadux jgħodd għal-lum. Għalhekk hu interessanti tara ritratti ta' żmien ilu. In-nies ma kinux jilbsu bħalna, l-istil u t-tifsila tal-libsa kienu mod iehor, imma l-qawl 'Ir-rix jagħmel l-għasfur' kien, għadu u jibqa' jgħodd.

Fl-antik in-nies ma kellhomx varjetà ta' drappijiet, materjal u kuluri li għandhom illum. Il-materjal kollu kien naturali - suf, tajjar, għażel u ħarir. Illum il-materjal sintetiku qiegħed jimla s-swieq tad-dinja. Il-kuluri wżati kienu ffit u kollha fuq l-istess skala - l-iswed ta' l-għonnella, l-ikħal ta' l-għażel, il-magenta tal-fustan - kienu jiddominaw. Il-ħajja fi żmien Ruma qadima żgur li ma kinitx imlewna bl-ilbies li naraw fil-films ta' grajjiet ta' dik l-epoka.

Il-moda lanqas ma kienet tinbidel sikwit bħal dan iż-żmien. Illum il-moda, l-aktar li għandha x'taqsam ma' l-ilbies, saret parti mill-ħajja tal-bniedem. Pajjiżi kbar bħal Franza, l-Italja u l-Amerika, johlqu l-moda tal-mument. Din tinbidel minn sena għall-oħra u n-nies influwenzati mir-reklamar mhux biss qegħdin jimxu mal-moda imma saru lsiera tagħha. Jekk ma tagħtix każ tal-moda titqies li m'intix tgħix f'dinja moderna, li ma timxix magħha u m'intix progressiv. Mhux ta' b'xejn li l-moda saret negozju kbir għaliex miljuni kbar jintefqu fuq hwejjeġ li jinbidlu minn sena għall-oħra. Barra minn hekk il-prezzijiet joghlew aktar ma jgħaddi ż-żmien. L-impredurieri jagħmlu minn kollox biex jibdew il-moda, l-aktar fost iż-żgħażaġh. Jiġri, għalhekk, li n-nies iwarrbu hwejjeġ u żraben li jkunu għadhom godda biex ikunu minn ta' quddiem li jimxu mal-moda ġdida. Dan fenomenu li ma kienx jeżisti fil-passat. Il-hwejjeġ kienu jintlibsu sakemm jibqgħu jservu. In-nanniet tagħna kienu jraqqgħu u jsewwu. L-ilbies tal-kbira kien jitranga biex jintlibes miż-żgħira. Il-qorq - min kien ikollu wiehed - iservi għomor. Il-familji l-fqar ma kellhomx biex jixtru żarbun għal kull tifel. Kienu għalhekk jibagħtu t-tfal l-iskola b'żarbuna waħda. Il-par kien jinqasam bejn żewġ itfal, kulhadd jilbes waħda.

Illum il-familji jonfqu l-biċċa l-kbira tas-salarju fl-ikel u fl-ilbies. Hafna drabi iżda, qegħdin jinxtraw hafna hwejjeġ li lanqas jinhtieġu u li malajr tgħaddi l-moda tagħhom. Hafna mill-materjal ma jkunx ta' kwalità, dan apposta biex il-hwejjeġ ma jservux għat-tul. Għad li nafu li l-moda tinbidel kif jaqbel għas-suq, donna ma nafux infasslu l-imġieba tagħna fuq dawn.

Nafu kif kienu jilbsu bejn wiehed u iehor l-ewwel nies li ġew fil-gzejjer tagħna mill-fdalijiet ta' l-istatwetti u oġġetti ornamentali li nstabu. Ċicerun jagħtina hjiel ta' l-ilbies Malti fi żmien ir-Rumani. Kittieba oħra bħal Quintinus, l-istoriku Malti Ciantar, De Soldanis, u oħrajn li żaru pajjiżna, jagħtuna dan it-tagħrif fuq żminijiet oħra. Għandna wkoll tpingijiet bħal ta' Brockdorff, Favray u Caruana Dingli. L-ilbies Malti tal-bdiewa u n-nies ta' l-irhula kien differenti minn tas-sinjuri u l-klassi l-għolja.

Il-kostum Malti tradizzjonali kellu hafna influwenzi. Il-ħakkiema tal-Gzejjer matul is-sekli, is-sibbien Maltin li min jaf kemm drappijiet, ħaririjiet u tiżjin iehor serqu minn fuq ix-xwieni jbaħħru lejn il-lvant. L-ilsiera Torok u Musulmani li kienu jaħdmu hawn, in-nies tan-negozju, hafna minnhom barranin li ġew joqogħdu hawn, li kienu jsiefu ta' sikwit, dawn kollha influwenzaw l-ilbies tal-Maltin.

L-insiġ kien mill-eqdem nett waħda mill-industriji ewlenin ta' missirijietna. Fid-djar hafna nies kienu jzommu n-newl. Id-drappijiet ta' l-insiġ ta' Malta kienu magħrufin. L-insiġ tal-qluġh kien jimpjega wkoll hafna Maltin. Fi żmien ir-Rumani Malta kienet imsemmija għad-drappijiet tan-nisa minsuġin b'ħafna rqaqat u b'senġha kbira.

Jaħsbu li l-Għarab daħħlu f'Malta għamla ta' ġlekk qasir li kien jintlibes sal-qadd. Il-ġlekk kellu miegħu barnuż biex jintlibes fuq ir-ras. Dan il-kostum baqa' jintlibes għal hafna snin wara, u għall-ħabta tal-1700 il-Maltin bdew jilbsu biss il-kapott jew il-mantar. Sa ffit ilu xi nies fl-irhula kien għadhom jilbsu l-kabozza għax-xita. Il-kabozza kienet tifkira tal-mantar għax waqt li l-mantar kien jintlibes min-nies tar-raħal, il-kapott kien jintlibes fil-belt.

Il-moda mhix haġa tal-lum biss, kienet moda li damet hafna snin li n-nisa Maltin johlqu fit-toroq wiċċhom mgħotti aktarx b'xi mantell jew xall twil li kien jgħattilhom rashom b'biċċa minn wiċċhom u minn spallejhom. Kienet drawwa dak iż-żmien li n-nisa johlqu fit-triq



imgeżwrin f'hafna hwejjeġ goffi. L-ghonnella kienet għada kbira u goffa. Izda dan l-ilbies beda qajla qajla jiġi influwenzat minn dak Ewropew, speċjalment Franciż. In-nisa Maltin – l-aktar dawk sinjuri – bdew jikkupjaw dak barrani wisq qabel is-sena 1800. Wara dik is-sena bdew jikkupjaw dak Inġliż. Din holqot problema, tant li hafna familji bdew jonfqu hafna flus biex jizżejnu u jkunu moderni. Din kienet ukoll tigris fi żmien il-Kavallieri, tant li hafna granmastri hassew li dan kien abbuż li kellu jitrażżan. Għalhekk harġu hafna bandi (ligijiet) biex dan l-infieq żejned ma jibqax isir. L-irġiel ukoll kienu qegħdin jiġu influwenzati bl-ilbies Sqalli u ta' l-Italja. Dawk ta' l-ibliet l-aktar li warrbu l-ilbies lokali u nehhew il-qorq biex jikkupjaw l-irġiel Ewropej.

L-irġiel kienu mill-antik jilbsu f'rashom il-montiera, bħal beritta twila ġeġja għall-ponta. Billi l-montiera kienet twila, min jilbisha seta' faċilment jgħatti tajjed rasu b'wiċċu b'kollox. Kienet għalhekk taqdi tajjed lil min għal xi raġuni ried jaħbi wiċċu bħal, nġhidu aħna, xi halliel jew kriminal ieħor. Minħabba dan hafna granmastri għaddew ligijiet biex irażżnu l-abbuż. Kien hemm xi żmien li l-irġiel ma setgħux jilbsuha aktar. Il-Lhud li kienu jgħixu Malta ma setgħux għal xi żmien jilbsu xejn f'rashom - la kappell u lanqas beritta. Biex jintgħarfu li kienu Lhud ġew imġieghla jilbsu dawra drapp safra mwahhla ma' lbieshom. Mill-banda l-oħra kienet drawwa qadima li l-Maltin biex juru li huma Nsara kienu jpingu tatwaġġ ta' salib fuq dirgħajhom – drawwa li sa ftit ilu kienet għadha teżisti fostna.

L-ghadd ta' kliem li għandna fil-Malti jagħtuna hjiel ta' x'kienu jilbsu l-Maltin ta' dari. Fil-fatt għadd minn dawn huma ta' nisel Sqalli jew Taljan u juru l-influwenza Romanza.

L-irġiel ta' l-irhula barra l-kapott, il-mantar, il-mantiera u l-barnuża, kienu jilbsu wkoll il-gankerlina (għamla ta' ġlekk qasir), is-sidrija u qalziet miftuħ – jiġifieri mpaħpaħ u mhux marsus magħhom – li dan kien iżomm mal-qadd bit-terħa. Sa ftit ilu t-terħa kienet għadha tintlibes, l-aktar mill-burdnara u dawk li jerfġu l-ġebel u tagħbijiet tqal. Ir-rabta tat-terħa tħażżem lil dak li jkun u żżommlu dahru u qaddu marbutin tajjed u ma tħallihx jitrakad. Il-ġistakor kien ġlekk twil tond minn isfel li jinqafel minn quddiem. Kienet tintlibes ukoll il-barjola, l-aktar bil-lejl biex iżomm ir-ras sħuna. L-irġiel tal-belt kienu jilbsu aktar eleganti, flok il-qorq kienu jilbsu ż-żarbun, xi drabi mzejjen ukoll bil-bokkli. Kienu jxiddu ż-żarbun fuq il-kalzetti. Taħt il-qalziet kienu jilbsu ta' taħt ukoll. Għad-dar kellhom il-pantafolli – żarbun hafif tad-drapp jew tal-ġild. Taħt il-ġistakor kienu jilbsu l-qmis jew is-sottavesta. Kien hemm dawk l-aktar puliti li kienu joħorġu barra lebsin kappell fuq il-parrokka, b'xi sejf fi hżimhom u xi hatem (ċurkett ohxon) f'subgħajhom.

Id-dejl kienet libsa qasira tan-nisa. Fuq id-dejl jintlibes il-fardal li meta dan ma kienx jintlibes għall-facendi izda biex jizżejnu bih, kien ikun illamtat. Kienu jinsatru bl-ghonnella, jew bit-tgeżwira. Din kienet tkun bħal qmejsa kaħla bi strixxi bojod. Kienu jinsatru wkoll bil-manta. In-nisa li ma kinux iridu juru wiċċhom, l-aktar dawk li kienu jiġġerrew bil-lejl barra għal skopijiet immorali, kienu jinħbew billi jgeżwru wiċċhom fil-manta. Il-manta tar-radda kienet xall iqsar tal-harir iswed li tgħatti r-ras bil-pizz u tlaħhaq sa l-irkobba. L-ghonnella kienet komuni hafna. Fl-antik in-nies tal-belt kienu jhituha sewda, ta' l-irhula bajda jew hadra. Iż-żebgħa tad-drapp ta' l-egħnienel kien isir mill-qxur tar-rummien. Ma nafux sewwa jekk l-ghonnella kelliex l-ewwel bidu tagħha hawn fil-gzejjer tagħna jew jekk gietx ikkupjata minn x'imkien ieħor. Min jgħid hekk u min haġ'oħra. Qabel l-ghonnella (il-faldetta għal xi wħud) in-nisa Maltin kienu jilbsu ċ-ċulqana ta' lewn ikħal imtektek bl-abjad. Kienet tixbah lill-ghonnella izda kienet tat-tajjar, xi drabi mzejjna b'disinni tal-ward. L-ghonnella kienet ukoll magħrufa bħala l-istamina. Hadet il-forma tagħha wiesa' u wieqfa meta l-pizz tal-kartun ta' fuq ir-ras twessa u d-drapp issaħħaħ bl-għadam tal-balena. Xi granmastri harġu bandi dwar l-użu ta' l-ghonnella, per eżempju kemm din kellha tkun wiesa', xi kwalità ta' drapp kellu jintuża u kif tiżzejjien. Id-dbielet kienu jkunu twal sas-saqgħajn. Fil-ġenb tad-dublett in-naħa tal-lemin kienu jagħmlu qasma biex ikunu jistgħu jdahhlu idhom fil-but – għamla ta' borża marbuta mal-qadd li fiha jqieghdu l-affarijiet li jeħtieġu bħal maktur u ċwieviet. Ma kinitx moda li n-nisa joħorġu b'basket f'idejhom bħal-lum.

Fil-festa tar-raħal in-nisa kienu jilbsu ċ-ċeppun – bħal ġlekk qasir issikkat mal-qadd bl-għadam tal-baleni biex jieħu forma wieqfa. Iċ-ċeppun kien jizzejjien bil-bizzilla u b'hafna frilli. Taħt il-libsa ta' fuq kienu jilbsu l-pettilja biex iżommilhom is-sider. Mad-dublett kienu



jħitu l-gwardinfant – ċirku tal-fildiferru biex jiftah il-libsa bħal qanpiena. In-nisa sinjuri kienu jħobbu l-pendenti, l-imsielet, xi salib jew hannieqa ohra u jizżejnu bl-ingwanti u brazzuletti.

Il-qassisin kienu jilbsu s-suttana twila sewda. Min kien ikun fqir hafna u ma setax jixtri libsa twila, kien jagħmel wahda iqsar. Mir-rapport ta' Dusina nafu li l-kjeriċi miżżewwġin kellhom jilbsu mantell u kappell, li l-qassisin kellhom iqaddsu b'libsa twila li tlahhaq sal-pala tas-sieq. Ma setgħux iqaddsu hafjin jew jekk ikollhom il-mustaċċi. Sas-sena 1635 il-kanonċi kien għadhom jilbsu l-iswed ukoll. L-Isqof Balaguer dahhal il-muzzetta vjola, ir-rukkett u l-kappamanja. Dan l-isqof ftit snin wara, kif ukoll l-Isqof Cocco Palmieri fl-1703, hargu struzzjonijiet dwar l-ilbies tal-qassisin għaċ-ċerimonji bħal xi gradwazzjoni. Kienet tintlibes il-bakkaljawwa – speċi ta' surtun, toga jew frakk.


Il-mara tqila kienu jgħenuha minn kmieni biex tibda taħseb għall-ilbies tat-tarbija. Sas-seba' xahar kien ikollha l-għiež lest magħmul mill-fustana, twittija, ħarqa u qlejba. Kienet tara li jkollha lesti wkoll il-qmejsiet, il-faxex taž-žokra, il-vaalori, l-iskufja, il-fisqija u l-kalzetti. Għaċ-ċerimonja tal-magħmudija kienet teħtieg il-kappun u l-maktur taž-žejt.

It-tfal kienu jlibbsuhom il-kamiżetta - qmejsa bil-flanella. Il-biċċa ta' quddiem ta' qmis li l-kbar kienu jilbsu taħt l-għonq biex tibqa' tidher meta jintlibes il-glekk, kienet tissejjaħ ukoll il-kanuza.

Dawk li daž-żmien ifasslu l-moda, mhux l-ewwel darba li jmorru għall-moda ta' l-imghoddi. Johorġu l-mudelli tagħhom, jintgħogbu u hadd, jew ftit, ikun jafu li dawn tfasslu fuq dawk ta' darba ilu.

Il-bizzilla kienet tinhadem fuq it-trajbu biċ-ċumbini fuq disinn mehmuž bil-labar fuq it-trajbu. L-insiġ bil-ħajt tal-ħarir kien jiġi rrakmat bit-tislib taċ-ċumbini (it-torxon). Kienu jsiru kull xorta ta' xogħolijiet tal-bizzilla, bħal għenuq u frillijiet, tvalji, sa lbiesi tat-tieg bil-mant. Il-bizzilla li biha kienu jzejnu bi tberfila l-kamiža (bħal qmis qasira) kienu jgħidulha bizzilla tal-balla. Meta l-bizzilla kienet tkun ta' lewn safrani jew ismar, kienet magħrufa bħala bizzilla blonda. Ir-rakkmu kien isir bit-tirqim tal-ħajt imtarraġ bil-labra jew bil-ganċ (kroxè).

Il-magna tal-ħjata kien ikollha l-ħajt imkebbeb fuq l-irkiekel ta' l-injam jew minċotti tawwalin tal-kartun. Meta d-drapp jinħiet bil-ponti kbar għat-tigrib qabel issir il-ħjata kien





jixxellel bil-hajt tat-tixlil.

Ir-rahħala kienu jhobbu jilbsu l-aktar bħal qmis qasira u hafifa, speçi ta' sidrija tal-flanella tmiss mal-laħam taħt hwejjeġ oħra (kamzola). Il-kamzott kien fl-ghamla jixbah ġlekk milbus minn barra meta joħorġu bih għall-knisja jew f'xi festa. Il-kamzu kienet l-isPELLizza tal-qassisin, jew l-alba. Il-kurdun jew ċintura li kienet iddur ma' hżiem il-qassis fuq l-alba jew maç-çoqqa ta' patri kienet iç-çinglu. Kull drapp li jdur ma x'imkien mal-ġisem bħal terħa, faxxa, ċintorin, ċintura, hożza tissejjah hżiem. Terħa tal-harir kienet il-kufja jew skufja. Il-fratelli kienu jilbsu l-kunfratija – libsa twila bajda mill-ghonq sa l-gharqub bil-barnuża fir-ras. Biex iż-zaqq ma tiddendilx kien ukoll jintlibes il-hżiem ta' taħt magħruf l-aktar bħala l-kurpett jew panciera. Dari mhux biss il-qassisin kienu jilbsu l-berrettin – ta' l-avukati b'erba' kantunieri, ta' l-isqof lewnu aħmar – iżda wkoll in-nies, f'forma ta' beritta čatta bħal galletta tal-harir.

Il-bdiewa kienu jilbsu č-činetta, bħal beritta bil-gummiema tonda u bil-pizz. Illum tintlibes fid-djar biex iżzomm ir-ras shuna, aktarx tkun tal-pannu. Il-bejgieh kellu horġa – borża tawwalija, barżakka ta' rahħal jew tallab.

Fuq l-uniformijiet kienu jagħmlu fuq l-ispalla ornament biex juri l-grad ta' min jilbisha. Dawn kienu l-ispalletti.

### Għadd ta' kliem marbutin max-xedd (kull ma jintlibes) fil-vokabularju Malti

■ Aččetta; alba; anetta; bakkaljawwa; barbazzal; barjola; bārnuz; berrettin; bizzilla; bjankerija; blonda; bobba; bokkla; bordura; brazzuletta; but; buttuna; čeppun; čingi; činglu; čintorin; čmusa; čoff; čulqana; dejl; drapp; dublett; faldetta; fardal; faxxa; fisqija; flanella; flokk; frakk; frill; fursetta; fustana; ġagaga; ġakk; ġankerlina; ġersi; ġhiež; ġistakor; ġlekk; ġobba; ġustakor; gallun; ganza; geżwira; girlanda; gverta; ghenuq; ghonnella; inčirata; ingravata; hannieqa; harqa; hatem; haxja; horġa; hżiem; inforra; ingwanta; insiġ; kabozza; kallotta; kalzetta; kamawru; kamizetta; kapott; kappa; kappell tat-trizza; kappamanja; kappun; karkur; każmu; keffa; komma; kroxè; kufja; kulatta; kullana; kullar; kunfratija; kurdičella; kurdun; kużakk; labra; lazz; lobbja; mahanqa; maktur taž-žejt; maktur; manta tar-radda; manta; mantell; minčott; misluta; mitraħ; mleff; montiera; muzzetta; newl; organza; panciera; pantofflu; papoçč; peduna; pendent; penz; pettilja; piġama; pudja; pulzieri; qalza; qalziet; qandul; qlejba; qmejsa; qmis; qorq; pullover; rakkmu; rokkett; rużetta; sarwan; sidrija; skarpin; skufja; sollavesta; spalletta; spellizza; splendun; stola; stvala; stvaletta; surtun; suttana; tajjar; takkalja; takkuna; tberfila; terħa; tewq; tgeżwira; tifsila; tirqiegh; toga; torxon; trajbu; tunika; turbant; tuřtilja; uniformi; vavalor; xall; žarbun; žigarella.

### Qwiel Maltin imsejsa fuq kliem ix-xedd - xi eżempji

il-qmis eqreb miç-čeppun  
lill-hażin aqtagħlu bičča minn dejlek u erhilu jmur  
libes žarbun f'daqqa u għandu karkur imqatta'  
ir-riġel irid is-sodda u l-id trid il-maktur  
hemm dwieb u dwieb ta' l-egħninel u tal-mantniet  
Alla b'habel tat-tajjar isawwat  
mara bl-ghonnella qatt ma taf x'ghamlet u x'kellha  
jekk tarfa' l-ġlekk taqla' u jekk ma terfghux ukoll b'mitt sena hsieb ma traqqax geżwira  
il-libsa tal-kefen ma fihix bwiet  
il-hajjat qalzietu mqatta'  
kappell ma jmejilx iehor  
il-Milied bil-kappell u l-Ghid bil-mantell

**fone zone**

Keep in touch with your loved ones

Mobile Phones  
New & Second Hand  
Mobile Accessories  
Mobile Repairs  
Home Telephones

constitution str., mosta mst 03

☎ 21 421 880  
☎ 21 421 881  
☎ 99 497 394

Telephones & Mobiles for Sale  
Video Rentals